

Yaddaşın təzələnməsi

Yaddaşlarını itirənlər elə bilirlər ki, xalq da yaddaşsızdır

Əmək fəaliyyətimə 1969-cu ildə fəhləlikdən başlamışam. Əmək kitabçamdakı ilk qeyd Ağdam Rayon Kommunal Təsərrüfatı Şöbəsinə məxsus “bordür” sexində “beton ələkçisi” işləməyimlə başlayır.

HALAL ÇÖRƏK VƏ ŞƏRƏFSİZ QAZANCI

1974-cü ildə Azərbaycan Dövlət Universitetinin (BDU) Jurnalistika fakültəsini fərqlənmə diplomu ilə bitirdikdən sonra 8 ay iş tapmayan da onun 6 ayını “Azərbaycan” nəşriyyatının qəzet-jurnal sexində maşınlarla çap məhsulları yükləyən fəhlə kimi işləmişəm.

Bu gün də nə vaxtsa fəhlə işləməyimlə fəxr edirəm!

İlk dəfə qabarlı əlimlə maaş cədvəlinə qol çəkib əməkhaqqını alanda da qürur duymuşam!

Çünki fəhlənin qazancı halal olur!

Çünki əl qabarı, alın təri ilə qazanılan pul təmiz pul sayılır!

Ümumiyyətlə, hansı sahədə çalışmadığından asılı olmayaraq zəhmətlə qazandığın əməkhaqqı təmiz və halaldır.

Vay o gündən ki, pulun oğurluqdan, onun-bunun cibinə girməkdən çıxır!

Vay o gündən ki, pulu dələduzluqla, adam aldatmaqla, haramzadılıqla qazananan!

Vay o gündən ki, dolanışığı mənbəyin, çörəyin, ailənin saxlanma xərci vətənxəyanətdən əldə etdiyini vəsaitdən ola!

Bundan böyük rəzillik tanımıram!

Bundan böyük şərəfsizlik ola bilməz!

Vətənxəyanətdən qazanılan qrant gec-tez irinçirkə dönərək onu yeyənlərin burnundan gələcəkdir!

Heç zaman xəyanətkar cəzasız qalmır!

Çünki Allah da belələrinə qənim olur!

XALQIN AĞIR GÜNÜNDƏN DİVİDEND GÖTÜRƏNLƏR

1941-1945-ci illər müharibəsini görməmişəm.

Amma haqqında çox eşitmiş, oxumuş, müxtəlif filmlərə baxmışam.

O illər hamı bir məqsəd uğrunda çalışır, birlikdə işləyib mübarizə aparırdı.

Sovet hökumətinin qılıncının dalı və qabağının kəsən vaxtı başqa cür mümkün də deyildi!

Elə cəza mexanizmi vardı ki, heç kəs ondan yaxa qurtara bilməzdi!

Amma xalqımızın ən ağır günü sayılan 20 Yanvar hadisələri yadımdadır!

Şuşanın işğalını heç zaman unutmam!

Xocalı soyqırımının səherisi günü - 27 fevral 1992-ci ildə mühasirədən çıxaraq Ağdama pənah gətirənlərin müsibət və görkəmini ömrüm boyu yaddan çıxarmam!

Qorbaçovun “yenidənqurma”sı dövründə dövlətin və xüsusi xidmət orqanlarının razılığı ilə müttəfiq respublikalarda “xalq cəbhəsi” adı ilə qurumlar yaradılırdı. Ora mahiyyətdən xəbərsiz qoşulanların böyük əksəriyyəti Vətəninini, xalqını sevən, Dağlıq Qarabağa yönələn çirkin və məkrli niyyətlərlə bərişməyən gənclər, tələbələr, ziyalılar, fəhlələr idi.

25 may 1993-cü il, Bakı, Prezident Aparatının iclas zalı

Əli KƏRİMLİ, dövlət katibi:

- Xalqın böyük narazılığına səbəb olan bir qüsurumuz da iqtisadi sahədə cinayətkarlığın baş alıb getməsidir. İqtisadi sahədə cinayətkarlıq elə bir vüsət alıb ki, dövlət əmlakının açıq-aşkar mənim-sənilməsi, qeyri-qanuni yollarla xaricə satılması, həmin vəsaitin xaricdə saxlanması və bir sözlə, dövlət əmlakının talan edilməsi adicə hala çevrilib.
- İqtisadiyyatın bütün sahələrində cinayətkarlıq iri miqyas alıb və hətta ayrı-ayrı cinayət faktları göstərir ki, hüquq mühafizə orqanlarının da müəyyən vəzifəli şəxsləri daxil olmaqla, artıq dövlət orqanlarının daxilində müəyyən cinayətkar təbəqələr formalaşmaqdadır.
- Bu gün Azərbaycanın maddi sərvətləri qaçaqmalçılıq yolu ilə talan olunur. Respublikanın on minlərlə iribuynuzlu mal-qarası, minlərlə texnikası və digər maddi sərvətləri sərhəddən qaçaqmalçılıq yolu ilə keçirilir. Bu, respublikanın iqtisadiyyatına sarsıdıcı zərbə vurur.
- Respublikada bütövlükdə nəinki qanunçuluq, hətta icra intizamı xeyli dərəcədə aşağıdır. Prezident fərman və sərəncamlarının icrası qənaətbəxş səviyyədə deyil. Bəzən elə ab-hava yaradırıq ki, qanunsuzluq, özbaşınalıq, hakimiyyətsizlik demokratiya ilə eyniləşdirilir. Çox təəssüf ki, hətta fərmanlar icra olunduğu təqdirdə belə istənilən nəticəni vermir. Qarşıya qoyulan nəticəyə nail olunmur.

İxtiyar ŞİRİNOV, baş prokuror:

- Respublikada mafioz qüvvələr get-gedə güclənməkdə, baş qaldırmaqdadır. Belə qüvvələr müxtəlif fırıldaqçılıq dövlət əmlakını çapıb talayır, iqtisadiyyata böyük zərbə vururlar. Bakı, Gəncə, Sumqayıt və digər şəhərlərdə böyük mafiya fəaliyyət göstərir.
- 1991-ci illə müqayisədə indi qeydə alınan cinayətlərin sayı böyük sürətlə - 43,8 faiz artaraq 22450 hadisəyə çatmış, ağır cinayətlərin sayı isə iki dəfədən çox artmış və 6009 belə cinayət hadisəsi qeydə alınmışdır.
- Cinayət işlərinin qeydiyyatdan gizlədilməsi halları müəyyən edilmişdir. Qanunsuzluqların nəticəsidir ki, banditizmin 98, qəsdən adamöldürmənin 55,2, zorlamanın 52, dövlət əmlakının mənim-sənilməsinin 61,8, soyğunçuluğun 79,7, quldurluğun 81,4 faizi açılmamış qalmışdır. Bu, prokuror nəzarətinin zəif olması deməkdir.
- Respublikamızda rüşvətçorluğun belə tüğyan etməsi, bu cür baş alıb getməsi hüquq mühafizə orqanlarının özünün həmin hallara şərait yaratması nəticəsində baş vermişdi. Dövlət aparatında, hüquq mühafizə orqanları arasında rüşvətçorlar həddindən artıq çoxdur. Biz hələ də belələrinə qarşı mübarizə aparmaqda zəiflik göstəririk. Dövlət aparatı özü iflic vəziyyətdədir, daha doğrusu, özü rüşvətçorluqla məşğul olur. Ona görə də rüşvətçorluqla məşğul olan dövlət aparatı rüşvətçorluqla mübarizə apara bilməz və biz bu məsələnin həllini dövlətdən başlamalıyıq”.

Abdulla ABDULLAYEV, daxili işlər naziri:

- Cinayətkar əlaqələrin zorakılığı və qəddarlığı güclənir, silahlı formalarda cinayətkar terrorizm yayılır, iqtisadi sahələrin kriminalaşması davam edir, mütəşəkkil cinayətkarlığın və korrupsiyanın kriminal-siyasi təhlükəsi böyüür.

İlyas İSMAYILOV, ədliyyə naziri:

- Cinayətkarlar öz içimizdədir. Ona görə də onun dağıdıcı qüvvəsi çox böyükdür. Ümumiyyətlə isə ölkədəki cinayətkarlıqla bağlı mübarizədə biz heç nə edə bilməmişik. Cinayətkarlıq bizim fəaliyyətimizi üstələyir, bu, çox acı gerçəklikdir.
- Hakimiyyətimiz dövründə rüşvətçorluq kommunistlərin dövründəkindən dəfələrlə çoxalıb. Bu, faktdır. Vəzifəli şəxslər içərisində təmizləmə aparılmalıdır.
- İqtisadi sahədə böyük dağıntılar gedir. Guya ki, apardığımız “mübarizə” ilə əslində cinayətkarları cinayətlərə daha da həvəsləndiririk. Məhkəmələr, doğrudan da, işləmir. Bu sistemdə yoxlama aparmış, adamı dəhşət büryür. Adi fakt: məhkəmə prosesi olmadan hökm çıxarırdılar. Bu, ən böyük biabırçılıqdır.

Əbülfəz ELÇİBƏY, prezident:

- Respublikada talançılıq baş alıb gedir. Nizami demişkən, əgər oğurlanan maldan gözetçinin xəbəri yoxdursa, demək, gözetçinin orada əli var. Burada milis orqanıdır, prokuror orqanıdır və bir də məhkəmə orqanıdır. Burada oturan orqanların əli həmin cinayətdə var.
- Rüşvət alanda milyonlarla dollar alırsınız, alırsan, heç olmasa yüz minlərlə al, beş manat al, insaf! al.
- Biz, doğrudan da, dövlətimizi itirəcəyik. İtirməyəcəyik, bu dövlət yenə də bir vaxt yaşayacaq. Amma biz qanın içində gedəcəyik.

Hamısı qeyrətli, yüksək məneviyyətə malik insanlardı.

Xüsusi tapşırıq yerinə yetirənlər də vardı...

Mərdlərin çoxu sinəsini güllə qabağına verdi, şəhid getdi, sonadək inam və şücaətlə mübarizə aparandırlar da oldu...

Amma bu mübarizədən dividend götürənlər, müxtəlif üsullarla vəzifə kürsüsü ələ keçirənlər, hərəkətin təmiz və müqəddəs adına ləkə gətirənlər də tapıldı. Sonradan “lider”lərə çevrilənlər 20 Yanvarda xalqı aldatdılar:

- “*barrikadalar qursaq, sovet ordusu şəhərə girə bilməz*”, - dedilər;
- *cavamlara armatur parçaları paylayaraq tankların qabağına göndərdilər;*
- “*Şmidt zavodunda avtomat hazırlanır, indi gətirib paylayacağıq, mövqeyinizdən tərpənməyin*”, - söylədilər.

Özlərinin bircə nəfərinin burnu qanamadı!

Qaçıb hərəsi bir yerdə gizləndi, canını vəzifə almaq üçün qorudu!

Sonra həmin vəzifələri aldılar da!

1992-ci ilin martında Laçını işğal təhlükəsi gözləyən zaman oranı müdafiə edən əsgərləri və zirehli texnikanı Bakıya çağıraraq parlamenti zor gücünə ələ keçirdilər, deputatları bir gecə səhərə kimi iclas zalında girov saxladılar...

Şuşa işğal olunanda müdafiə və daxili işlər nazirləri AXC-nin kadrları idi.

Nə Rəhim Qaziyev təpəsinə güllə çaxdı, nə də general Tahir Əliyev cəzalandırıldı.

Kəlbəcəri işğal təhlükəsi gözləyəndə daxili işlər naziri İsgəndər Həmidov heç bir təhlükə gözlənilmədiyini bəyan edərək adamları öz vətəninə “kavaf yeməyə” çağırırdı...

Həmin İsgəndər Həmidov ki, türmədəkilərin əlinə avtomat verib onlardan “qoşun” düzəldərək torpaqların müdafiəsinə göndərmişdi. Onların da bir qismi həmin avtomatlarla Bakıda soyğunçuluğa və reketçiliyə qurşanmışdı.

Həmin İsgəndər Həmidov ki, özünü demokrat adlandırsa da, qəzet redaktorunu maşının yük yerinə basaraq həbsxanaya aparmışdı.

Həmin İsgəndər Həmidov ki, redaksiyaya gələrək onu tənqid edən “Zerkalo” qəzetinin müxbirinə tənqidi yazının verildiyi qəzet nömrəsinə zorla yedizdirmişdi.

Görünür, hələ də köhnə havası başındadır! Tribuna üçün bərk darıxıb!

“Sovet tankının qabağında duranlar rüşvətin qabağında dayana bilməlidir” - bu sözlər də İsgəndər Həmidova məxsusdur.

Xalqın ağır günündən istifadə edərək onun adı ilə vəzifə qazananlar xalqı yaman günə qoydular!

OLANLARIN HEÇ BİRİNİ UNUTMAMIŞIQ

“Meydan qəhrəmanları”nın - AXC-nin iqtidar dövrü çox maraqlı və qəribə keçdi.

Vəzifələri yaxşı bölə bilmədiklərindən “xalq hərəkəti” adlandırdıqları qurumu parçalamağa, hərə özünə yeni bir partiya yaratmağa başladı.

Müsavət güclü çıxdığından AXC-nin qalan hissəsi ilə birlikdə iqtidara yiyələndi.

